

मॉड्यूल - 1

भारत तथा विश्व विभिन्न
युगों में



टिप्पणी

2

मध्यकालीन विश्व

हमने अभी प्राचीन विश्व की विभिन्न सभ्यताओं का अध्ययन किया है। क्या आपके दिमाग में यह सवाल उभरा कि प्राचीन काल की समाप्ति पर उन सभ्यताओं का क्या हुआ? क्या ये सभ्यताएं भी खत्म हो गई? या क्या मध्यकाल में उतनी ही उल्लेखनीय सभ्यताओं ने उनकी जगह ले ली। आइए हम इन सवालों के जवाब खोजते हैं। इस पाठ में हम रोमन साम्राज्य की समाप्ति के बाद यूरोपीय समाज के रूपांतरण का अध्ययन करेंगे। हम यह भी अध्ययन करेंगे कि कैसे एक नए धर्म इस्लाम के उदय ने एक विशाल साम्राज्य की नींव रखी जो पश्चिम एशिया से निकला और दुनिया के एक बड़े हिस्से में फैल गया। हम भारत के मध्यकालीन अतीत पर भी निगाह डालेंगे और देखेंगे कि हर्ष के शासन के पतन के बाद क्या हुआ।



उद्देश्य

इस पाठ के अध्ययन के बाद आप :

- मानव समाज के क्रम विकास के एक महत्वपूर्ण चरण के रूप में मध्यकाल का विकास कर सकेंगे;
- रोमन साम्राज्य के पतन के बाद राजनीतिक संगठन में होने वाली परिवर्तनों का उल्लेख कर सकेंगे;
- पश्चिमी यूरोप में व्याप्त सामन्तवाद के राजनीतिक, शैक्षिक और सामाजिक-आर्थिक पहलुओं की व्याख्या कर सकेंगे;
- पश्चिम एशिया में इस्लाम धर्म, समाज और राजतंत्र व्यवस्था के क्रम विकास की चर्चा कर सकेंगे;
- भारत में मध्यकाल के दौरान राजनीतिक संगठन की विशिष्टताओं को चिह्नित कर सकेंगे;
- मध्यकालीन भारतीय अर्थव्यवस्था की प्रमुख विशेषताओं की चर्चा कर सकेंगे; और
- यह विश्लेषण कर सकेंगे कि कैसे मध्यकालीन भारत में सांस्कृतिक और धार्मिक जीवन संश्लेषण की एक अनूठी परंपरा का प्रतिनिधित्व करते थे।



2.1 मध्य युग में यूरोप

मध्यकाल को मध्ययुग भी कहते हैं क्योंकि जैसा कि नाम से जाहिर है यह वह काल है जो प्राचीन काल के बाद और आधुनिक काल से पहले आता है। लेकिन क्या यह उन सदियों का उचित चित्रण है? क्या यह महज दो महान युगों के बीच फंसा एक 'मध्य' युग है जिसकी अपनी कोई विशेषता नहीं? सचमुच ऐसा नहीं है। मध्यकाल मानव समाज के क्रम विकास का एक महत्वपूर्ण चरण है जिसका अध्ययन उसकी अपनी विशेषताओं के लिए किया जाना चाहिए। सिर्फ यही बात नहीं है। मध्यकाल की उपलब्धि यां और गौरव आधुनिक काल की दिशा में महत्वपूर्ण कदम भी है। एक मायने में 'आधुनिकता' की जड़ 'मध्यकालीनता' में है।

आपको यह बात दिलचस्प लगेगी कि 'मध्य युग' का शब्द यूरोपवासियों ने सत्रहवीं सदी में गढ़ा क्योंकि उन्होंने इसे प्राचीन यूनानी और रोमन क्लासिकी काल और अपने आधुनिक काल के बीच संकट के एक लंबे और अंधकारमय काल के रूप में देखा। लेकिन मध्यकाल पूरी दुनिया के लिए अनिवार्यत कोई संकट या अंधकारमय काल नहीं था।

इस्लामी जगत के लिए यह एक ऐसा काल था जब एक सभ्यता का जन्म हुआ और वह परवान चढ़ और अपनी बुलदियों पर पहुंचा। भारत में मध्यकाल मेलजोल और संश्लेषण का युग था। पुरानी और नई राजनीतिक-आर्थिक और सामाजिक व्यवस्थाएं आपस में धुली-मिलीं। घुलने-मिलने और संश्लेषण की इस प्रक्रिया से सहअस्त्व और सहिष्णुता का एक अनूठा सांस्कृतिक रुझान उभरा जो मध्यकालीन भारत की पहचान बन गया। यूरोप में भी तस्वीर इतनी स्याह नहीं थी जितना कभी-कभी समझा जाता है। बेशक, वहां मध्यकाल की शुरुआत में भौतिक और सांस्कृतिक उपलब्धियां थोड़ी कम थीं। लेकिन बाद में यूरोपवासियों ने अपने जीवन स्तर में बहुत सुधार किया। उन्होंने ज्ञान-विज्ञान की नई संस्थाएं और चिन्तन की नई प्रणालियां विकसित की और वे साहित्य एवं कला में बहुत उन्नत स्तर पर पहुंचें दरअसल, उस समय जो नए विचार उभर कर आए उन्होंने न सिर्फ यूरोप को रूपांतरित किया, बल्कि बाद में शेष दुनिया को भी प्रभावित किया। आइए, मध्यकाल के नाम से जाने वाले इस महत्वपूर्ण काल में दुनिया के विभिन्न हिस्सों में हुए रोचक परिवर्तनों का अध्ययन करें।

2.1.1 रोमन साम्राज्य का पतन

हमने पिछले पाठ में रोमन साम्राज्य की ताकत और महानता के बारे में पढ़ा। इस बीच रोमन साम्राज्य पश्चिमी और पूर्वी क्षेत्रों में बंट चुका था। पश्चिमी प्रांतों की राजधानी रोम था जबकि कुस्तुनतुनिया पूर्वी प्रांतों की राजधानी बना। रोमन सम्राट कांस्टेंटाइन ने 330 ई0 में बैजंतिया के पुराने यूनानी शहर में पूर्वी क्षेत्रों की नई राजधानी स्थापित की थी। नई राजधानी उसके नाम पर कुस्तुनतुनिया के रूप में जानी गई। पश्चिमी हिस्से में साम्राज्य के पतन के करीब एक हजार साल बाद भी पूर्वी हिस्से में रोमन साम्राज्य टिका रहा। यह पूर्वी रोमन साम्राज्य या बैजंतियां साम्राज्य के नाम से जाना गया। ऐसे समय में जब पश्चिमी यूरोप अपेक्षाकृत पिछड़ी स्थिति में था, यूनानी भाषी लोगों की पूर्वी सभ्यता आर्थिक और सांस्कृतिक जीवन में बहुत बुलंदी पर पहुंच गई थी। गॉथ, वंडल, विसीगॉथ आर फ्रैंक जैसे विभिन्न जर्मनिक कबीलों के हमलों के बाद पश्चिम में रोमन साम्राज्य ढह गया। 476 ई0 में रोमन साम्राज्य का तख्तापलट कर इन हमलावरों ने अपने अलग-अलग उत्तरवर्ती (successor) राज्य स्थापित कर लिए।




क्या इन तमाम राजनीतिक उथल से जटिल परिवर्तन आए? क्या रोमनों ने जो राजनीतिक और आर्थिक व्यवस्थाएं बनाई थीं, वे पूरी तरह से लुप्त हो गईं? नए जर्मन शासक पुरानी व्यवस्थाओं की जगह अपनी व्यवस्थाएं नहीं लाए। दरअसल, रोमन और जर्मनिक समाज एक-दूसरे के संपर्क में आए और एक-दूसरे में घुलमिल गए। इसके और उस समय की राजनीतिक और आर्थिक स्थितियों के कारण यूरोप एक नई किस्म के समाज का जन्म हुआ। इस समाज की संस्थाएं और व्यवस्थाएं रोमन और जर्मनिक दोनों से भिन्न थीं। इन नए समाज की सबसे महत्वपूर्ण संस्था सामंतवाद थीं। सामंतवाद ने सामाजिक, राजनीतिक और आर्थिक संगठनों को पूरी तरह बदल दिया। आइए देखें कैसे यह पद्धति विकसित हुई और इसकी विशेषताएं क्या थीं।।

2.2 सामंतवाद : राजनीतिक, सैन्य और सामाजिक-आर्थिक पहलू

पश्चिम में रोमन साम्राज्य के विघटन के बाद जर्मन लोगों के परवर्ती राज्यों ने एक हद तक राजनीतिक स्थिरता कायम की। दरअसल इनमें से एक राज्य ने तो एक महान राजा शार्लमेन के काल में एक बड़ा-सा साम्राज्य स्थापित कर लिया। यह कैरोलिंगियाई साम्राज्य था, जो नवीं सदी के मध्य में फिर से हो रहे बाहरी हमलों की वजह से बिखरने लगा। इससे हुई राजनीतिक उथल-पुथल से एक नई किस्म की राजनीतिक व्यवस्था का जन्म हुआ जिसे सामंतवाद कहते हैं। सामंतवाद राजनीतिक प्रभुसत्ता का एक श्रेणीबद्ध संगठन था। अगर इसकी तुलना सीढ़ी से की जाए तो हम इस श्रेणीबद्ध ढांचे को आसानी से समझ सकेंगे। इस व्यवस्था में शीर्ष पर राजा खड़ा था। उसके नीचे खड़े थे बड़े सामंत जो ड्यूक और अर्ल के नाम से जाने जाते थे। उनके नीचे खड़े थे छोटे सामंत जो बैरन के नाम से जाने जाते थे। उनके नीचे नाइट थे जो शायद सामंतों की निम्नतम कोटि में आते थे। सिर्फ सामंत राजा से अपना प्राधिकार पाते थे। वे अपने छोटे सामंत को प्राधिकार प्रदान करते थे। और यह सिलसिला नीचे तक चलता जाता था। हर स्तर पर सामंत अपने से ऊपर वाले के प्रति निष्ठा जताते थे और उससे प्राधिकार पाते थे और अपने से बड़े के मातहत जागीरदार कहलाते थे। सामंत और मातहत अर्थात् बड़े और छोटे सामंत के बीच के रिश्तों का यह स्वरूप पदाक्रम की सीढ़ी के शीर्ष से लेकर नीचे तक समान था। सामंत अपने-अपने क्षेत्रों में सर्वशक्तिमान होते थे। जहां रोमन साम्राज्य में सारी शक्तियां राजा के हाथ में केन्द्रित थी, इस व्यवस्था में राजनीतिक सत्ता व्यापक रूप से विकेंद्रित थी। नये सामाजिक-राजनीतिक ढांचे की एक अनूठी विशेषता यह थी कि सामंत और मातहत के बीच का संबंध निजी प्रकृति का था। सामंत और उसके मातहत के बीच रिश्ता बनाने के लिए एक लंबा चौड़ा अनुष्ठान होता था। इस अनुष्ठान में मातहत जागीरदार जिंदगी भर सामंत की सेवा करने की कसमें खाता था। इसकी के साथ वह सामंत का संरक्षण कबूल करता था। संरक्षण महत्वपूर्ण था क्योंकि वह उथल-पुथल और अस्थिरता का दौर था।

संरक्षण के बदले मातहत जागीरदार को अपने सामंत को कई तरह की सेवाएं देनी पड़ती थीं। इसमें मुख्यतः सैनिक सेवा शामिल थी। इसके तहत सामंत को जब भी जरूरत पड़ती मातहत को उसे एक खास संख्या में सैनिकों की आपूर्ति करनी होती थी। इसके बदले में सामंत उसे अनुदान देता था जो आम तौर पर मातहत और उसके सैनिकों के भरण-पौषण के लिए जमीनें होती थी। इस तरह के अनुदान को फीफ या यूडम कहते थे। इसी से यूडलिज्म (सामंतवाद) शब्द विकसित हुआ। यही सामंतवाद का सैन्य पहलू है। सामंत अपने इलाकों में सशस्त्र समर्थक

गोलबंद करते थे जो सीधे निजी तौर पर उसके वफादार थे। इस सशस्त्र सेना बल के साथ जरूरत पड़ने पर वह अपने से उच्च सामंत को सैन्य समर्थन देता था। इस बल के कारण सामंत अपने इलाके के पूर्ण मालिक बन बैठे थे और राज्य भी उन्हें चुनौती नहीं दे सकता था।



Source: Michael B. Petrovich et al., *People in Time and Place: World Cultures*, Silver, Burdett & Ginn, 1991

चित्र 2.1: सामंती मेनर

मध्यकालीन यूरोप की अर्थव्यवस्था बुनियादी रूप से कृषि पर आधारित थी। पिछले पाठ में हमने रोमन साम्राज्य में गुलाम श्रमिकों के व्यापक उपयोग के बारे में पढ़ा है। रोमन साम्राज्य के अंतिम दौर में गुलाम श्रम का इस्तेमाल खासकर कृषि में लगभग खत्म हो चुका था। ऐसा गुलामों की जबदस्त किल्लत के कारण हुआ था। कृषिगत उत्पादन के लिए गुलामों के नहीं मिल पाने से रोमन अभिजातों की जीवनशैली प्रभावित हुई। वे तब तक भोग-विलास और ऐश-आराम नहीं कर सकते थे जब तक उन्हें शोषण के लिए दूसरे लोग न मिलें। उन्होंने यह काम मुक्त किसानों, काश्तकारों और खेत मजदूरों पर बोझ बढ़ाकर अंजाम दिया। आइए देखते हैं उन्होंने यह सब कैसे किया?

राजनीतिक हलचल और अशांति के दौर में किसानों ने सामंतों की ही तरह संरक्षण पाना चाहा। यह एक आम आर्थिक संकट का दौर था और मुक्त किसानों के पास आम तौर पर कम संसाधन थे। उनके पास अपने खेत नहीं थे और न ही खेती-बाड़ी के औजार थे। वे बीज खरीदने की स्थिति में भी नहीं थे। इन सबके लिए और संरक्षण पाने के लिए मुक्त किसानों ने सामंतों की तरफ रुख किया। उन्होंने सामंतों के पास अपनी आजादी गिरवी रख दी और जमीन से बंध गए। बाद में ऐसे कानूनी प्रावधान किए गए जो किसानों को जमीन से हटने या सामंतों को छोड़ कर कहीं और जाने से रोकते थे। जब जर्मनिक कबीले रोमन समाज के संपर्क में आए तो उनके अभिजातों ने अपने कबीले के किसानों को भी इसी हैसियत में पहुंचा दिया। उसके बाद जब भी मुक्त किसानों ने शक्तिशाली रोमन भूस्वामियों या जर्मनिक सरदारों से संरक्षण मांगा, उन्हें अपनी आजादी खोनी पड़ी।





किसानों की आजादी खत्म होने की इस प्रक्रिया के साथ-साथ स्थानीय स्तर पर बड़े सामंतों, योद्धा सरदारों और जर्मनिक सरदारों की राजनीतिक और आर्थिक ताकत भी बढ़ती गई। स्थिति में ब मजबूत और केन्द्रीकृत राज्य का वजूद नहीं था, किसान पूरी तरह कुलीन भूस्वामियों के रहमोकरम पर थे। जैसा कि हम पहले ही देख चुके हैं, इन सामंतों के पास सशस्त्र शक्ति भी थी। वे इसका इस्तेमाल किसानों को धमकाने-सताने में करते थे। इसके अतिरिक्त उनके पास असीम राजनीतिक और न्यायिक अधिकार भी थे। वे उनका इस्तेमाल किसानों को झुकाने और अपने ऊपर आश्रित करने में करते थे। जमीन से बंधे और सामंतों के पूरी तरह अधीन मध्यकालीन यूरोप के इन आश्रित किसानों को भूदास कहा जाता है।

इस काल की अर्थव्यवस्था बहुत हद तक सामंतों के हाथों भूदास के शोषण पर आधारित थी। इस काल के दौरान संपत्ति का एक बड़ा हिस्सा शोषण के जरिए सृजित किया गया। यह समझने के लिए कि यह सब कैसे हुआ, आइए देखें कि इस काल में कृषि किस तरह से संगठित की गई थी।

सामंतों के नियंत्रण वाली समूची जमीन मेनर (गढ़ी) कहलाती थी। मेनर तीन हिस्सों में बंटी होती थी। एक हिस्सा डीमेन कहलाता था। जायदाद का यह हिस्सा सामंत के सीधे प्रबंधन के तहत होता था। मेनर के दूसरे हिस्से में भूदासों की जोत थी। इसके अलावा मैदानी हिस्से थे जिन पर अपने पशुओं को चराने का अधिकार सबको प्राप्त था। भूदासों के जोतों पर अधिकार रखने वालों को सामंत के मेनर काश्तकार माना जाता था। काश्तकार होने के नाते उन्हें सामंत को लगान के रूप में कुछ देना होता था।

काश्तकार सामंत को यह लगान श्रम सेवा के रूप में अदा करते थे। श्रम सेवा के तहत उन्हें हफ्ते में कुछ खास दिन डीमेन पर काम करना पड़ता था। खेती के दिनों में भूदास को ज्यादा मेहनत करनी पड़ती थी। तब हल जोतना, बुआई, कटाई इत्यादि की जरूरत पड़ती थी। इस तरह की अवैतनिक सेवाओं में भवन-निर्माण और ईंधन के लिए लकड़ियां काटने जैसे कष्टसाध्य काम भी शामिल थे।

भूदासों को वस्तु की शक्ति में कुछ शुल्क या कर भी अदा करना होता था। मसलन उन्हें अपनी उपज का एक हिस्सा देना होता था। ये शुल्क मनमाने ढंग से लगाए जाते थे। जब भी सामंतों को अतिरिक्त संसाधनों की जरूरत होती थी, वे शुल्क थोप देते थे। सामंत अप्रत्यक्ष रूप से भी किसानों का शोषण करते थे। मेनर एक आत्मनिर्भर आर्थिक इकाई भी थी। इसका मतलब था कि रोजमर्रा की जरूरतों की करीब-करीब तमाम चीजों का यहां उत्पादन और उपभोग होता था। इन सबके लिए वहां विभिन्न सुविधाएं होती थीं मसलन लोहे के सामान बनाने के लिए भट्ठी, गेहूं पीसने के लिए चक्की, रोटी बनाने के लिए तंदूर और शराब बनाने के लिए अंगूर पेरने के कोल्हू मौजूद थे। ये सब सामंत की मिल्कियत होते थे। किसानों को उन उपकरणों और मशानों के इस्तेमाल के लिए मजबूर किया जाता था। सामंत उनका शुल्क मनमाने ढंग से तय करता था।



क्रियाकलाप 2.1

आपने रोमन गुलामों के बारे में पिछले पाठ में पढ़ लिया होगा। जानने की कोशिश कीजिए कि आज के युग में जिन किसानों के पास जमीन नहीं होती और जो दूसरों की जमीन पर कार्यरत होते हैं उनकी क्या हालत होती है, यह जानकारी आपको समाचार पत्रों से या अपने बुजुर्गों से प्राप्त हो सकती हैं। इस को आप रोमन किसानों से तुलना कीजिये। आप किस नतीजे पर पहुँचते हैं इसका एक संक्षिप्त वर्णन कीजिए।



पाठगत प्रश्न 2.1

खाली जगहों को भरें:

1. मतहत जागीरदार को दिया गया सामंत का अनुदान कहलाता था।
2. जमीन से बंधे और सामंतों के पूरी तरह अधीन मध्यकालीन यूरोप के ये आश्रित किसान कहलाते हैं।
3. समंतों के सीधे प्रबंधन में रहने वाला जायदाद का हिस्सा कहलाता था।

2.2.1 सामंती अर्थव्यवस्था में परिवर्तन : खुशहाली और संकट

हमने अभी-अभी सामंती व्यवस्था के विभिन्न पहलुओं का अध्ययन किया है। क्या समूचे मध्यकाल के दौरान यह प्रणाली जस की तस रही? नहीं, सामंती अर्थव्यवस्था में खुशहाली और संकट के रुझान रहे। आइए इन रुझानों को शुरू से देखें

रोमन साम्राज्य के पतन के बाद की कुछ सदियों के दौरान आर्थिक जीवन स्तर निम्न था। हम पहले से ही जानते हैं कि यह राजनीतिक परिवर्तनों और अशांति का दौर था। इस दौर की कुछ विशेषताओं में नगरीय जीवन, व्यापार और मुद्रा विनिमय में गिरावट शामिल हैं। रोमन काल के कुछ शहर टिके रहे। लेकिन वे महल खाली बोटलों की तरह थे। उनकी कोई वास्तविक आर्थिक भूमिका नहीं थी। सड़कें टूट-फूट गई थीं और वस्तु-विनिमय प्रणाली ने मुद्रा की जगह ले ली थी। यूरोपीय अर्थव्यवस्था लगभग पूरी तरह कृषि पर और बेहद सीमित स्थानीय व्यापार पर आधारित थी। उस समय मुख्य आर्थिक इकाई आत्मनिर्भर जागीरें या सामंती मेनर थी जिनके बारे में हम पढ़ चुके हैं। कृषि में इस्तेमाल होने वाली तकनीक पिछड़ी थी और उपज कम थी। ये हालात करीब दसवीं सदी ईस्वी तक बने रहे।

दसवीं सदी के दौरान उत्पादन की सामंती पद्धति में महत्वपूर्ण परिवर्तन आए। 11वीं और 12वीं सदी ईस्वी में यह व्यवस्था पूरे यूरोप में लगातार फलती-फूलती रही। जैसे-जैसे व्यवस्था स्थिरता पाती गई, कृषि उपज में इजाफा होता गया। कृषि तकनीक में सुधार एक अन्य कारक था जिसके कारण कृषि उत्पादकता में इजाफा हुआ। रोमन काल से इस्तेमाल में आने वाले हल्के हल 'अरेट्रम'



मॉड्यूल - 1

मध्यकालीन विश्व

भारत तथा विश्व विभिन्न
युगों में



टिप्पणी

की जगह एक नए हल ने ले ली जो 'चैरय' कहलाता था। नयस हल भारी था। यह पहियों से युक्त था और उसे बैलों का एक दल खींचता था। इसने उत्तरी यूरोप की सख्त और चिपचिपी मिट्टी की बेहतर जुताई में मदद की। खेती दो भूखण्डों के तरीके पर आधारित थी जिसमें जमीन के एक हिस्से पर खेती की जाती थी और दूसरा हिस्सा परती छोड़ दिया जाता था। बाद में इसके बजाय तीन भूखण्डों का तरीका अपनाया गया। इसके तहत एक तिहाई जमीन परती छोड़ दी जाती, एक तिहाई जमीन पर शरत फसल उपजाई जाती और बाकी पर बसंत फसल लगाई जाती। जमीन के सिर्फ तीसरे हिस्से को परती छोड़ देने से फसल बोई गई जमीन का क्षेत्र काफी बढ़ गया। नए हल, तीन भूखण्ड कृषि पद्धति और कृषि तकनीकों में अन्य नई खोजों के इस्तेमाल से उपज में कई गुना वृद्धि हुई।

कृषि में विस्तार के साथ ही दसवीं सदी से 12वीं सदी के बीच के दौर में व्यापार की बहाली हुई और नगरीय जीवन में वृद्धि हुई। स्थानीय हाट में अतिरिक्त अनाज और अंडों की खरीद-फरोख्त से लेकर शराब, और कपास जैसी वस्तुओं की भी दूरी के व्यापार का एक लंबा सिलसिला था। सड़कों के निर्माण से व्यापार में इजाफा हुआ। नदी और समुद्री रास्ते भी व्यापार के लिए इस्तेमाल किए जाते थे। व्यापार की बहाली से भुगतान के नए तरीके जरूरी हो गए क्योंकि वस्तु विनिमय इसके लिए अपर्याप्त थे। नतीजतन लगभग चार सौ साल बाद मुद्रा अर्थव्यवस्था का दौर फिर लौटा। साथ ही शहरों का बड़ा तेज विकास हुआ। लंबी दूरी के व्यापार और अगल-बगल के ग्रामीण इलाकों में खेती से आई खुशहाली से उसे बड़ा बल मिला। जल्द ही शहर कुछ खास उद्यमों के लिए जाने जाने लगे। उदाहरण के लिए, वस्त्र निर्माण शहरों के सर्वाधिक महत्वपूर्ण उद्योगों में से एक बन गया था। दस्तकारों के संघ महत्व धारण करने लगे। व्यापारिक गतिविधियां और दस्तकारी आधारित उत्पादन दोनों शिल्पसंघों के ही ईद-गिर्द संगठित हुए। इससे मध्यकालीन शहरों का महत्व बढ़ता गया और अंततः ये ग्रामीण इलाकों में सामंती संबंधों को तोड़ने वाले महत्वपूर्ण कारक बने।

आर्थिक प्रगति का यह रुझान 12वीं सदी के अंत तक अपनी चरम सीमा पर पहुंच गया तेरहवीं सदी तक सामंती व्यवस्था में उल्लेखनीय परिवर्तन देखे जा सकते थे जिसने प्रगति की प्रक्रिया उलट दी। आर्थिक प्रगति और खुशहाली के काल के चलते आबादी बढ़ी। इसका मतलब हुआ सामंतों के लिए श्रम की आपूर्ति में बढ़ोत्तरी। इसलिए सामंतों ने उन डीमेन को अब बनाए रखना जरूरी नहीं समझा। मेनर को अब डीमेन के एक बड़े हिस्से की छोटी-छोटी जोतों में बांट दिया गया और किसानों को भाड़े पर दे दिया गया। चूंकि ये जोतें बहुत छोटी थीं, पहले डीमेन के विशाल भूखण्ड में इस्तेमाल होने वाली प्रौद्योगिकी का अब वहां उपयोग संभव नहीं था। साथ ही बड़ी संख्या में श्रमिकों के मौजूद होने के चलते श्रम-शक्ति बचाने वाली प्रौद्योगिकी को इस्तेमाल करने वाले कुछेक ही थे। इसके साथ ही, चूंकि डीमेन खत्म हो चुके थे, किसानों से श्रम-सेवा वसूलने का तरीका भी खत्म हो गया। इसलिए सामंत अब श्रम-सेवा के बजाय मद्रा या जिंस सामंती लगान की मांग करने लगे। मुद्रा-आधारित अर्थव्यवस्था शहरी केन्द्रों और व्यापार में वृद्धि ने इस विकास को बढ़ाया दिया। श्रम-सेवा में गिरावट और कृषि में प्रौद्योगिकी की गतिरुद्धता ने अन्य कारकों के साथ मिल कर कृषि उपज में जबर्दस्त गिरावट ला दी। अनाज की किल्लत और अकाल का सिलसिला शुरू हो गया। प्लेग की महामारी का प्रकोप टूट पड़ा। इन सब के कारण अर्थव्यवस्था में एक साथ गिरावट आई। लेकिन यूरोपीय समाज दसवीं सदी ईस्वी से पहले

के संकट के मुकाबले इस संकट से आसानी से उबर गया। 1450 ई. के करीब अर्थव्यवस्था में बहाली का सिलसिला शुरू हो गया।



क्या आप जानते हैं

सारी जमीन जमीनदारों के पास होती थी और जिसकी देखभाल वे स्वयं करते थे जिसे डीमेन्स के नाम से जाना जाता था।

हमारे पास अब कुछ जानकारी हो गई है कि मध्यकालीन यूरोप में लोग किन स्थितियों में रहते थे। हम कई सदियों के एक कालखण्ड में उन स्थितियों में होने वाले परिवर्तनों को भी रेखांकित कर पाए हैं। भौगोलिक स्थिति में हुई इन परिवर्तनों ने मध्यकालीन यूरोप में समाज और संस्कृति को किस तरह प्रभावित किया। आइए हम इस पर विचार करें। दसवीं सदी से पहले के काल के आर्थिक जीवन के अपेक्षाकृत निम्न स्तर को देखते हुए हमें यह जानकर आश्चर्य नहीं होना चाहिए। कि यह ज्ञान-विज्ञान या कला के लिए अच्छा दौर नहीं था। इस दौरान शिक्षा कुछ चुनिंदा लोगों का ही विशेषाधिकार बनी रही। आम लोगों को कोई औपचारिक शिक्षा नहीं दी जाती थी। कुलीनों के ज्यादातर सदस्य तक अशिक्षित थे। सिर्फ पूरोहित वर्ग के सदस्यों को थोड़ी शिक्षा मिलती थी। यह थोड़ी शिक्षा भी बड़ी संकीर्ण प्रकृति की थी। यह ज्यादातर तोतारटंत पर आधारित थी और उसमें तर्क-वितर्क और विवके की गुंजाइश नहीं थी। सीखने की पूरी प्रक्रिया पर धर्म का आधिपत्य था। स्वाभाविक है कि ऐसी स्थितियों में विज्ञान में मुश्किल से कोई विकास हो सका। पुनरुत्थान के कुछ प्रयास हुए लेकिन उससे भी कोई वास्तविक बौद्धिक सृजनात्मकता नहीं आ पाई। बहरहाल, उसका एक फायदा यह हुआ कि पुरोहितों और मठाधीश जमात के सदस्यों को इतनी शिक्षा मिल गई कि वे रोमन साहित्य की कुछ महत्वपूर्ण कृतियों की नकल कर सकें और उसका संरक्षण कर सकें इसने कम से कम शिक्षा-दीक्षा के उस दौर के आधार का काम किया जो 11वीं और 12वीं सदी में शुरू हुआ।

साक्षरता के निम्न स्तर के कारण इस काल में साहित्य के क्षेत्र में कोई ज्यादा उल्लेखनीय कार्य नहीं हुआ। यही बात कला के क्षेत्र में भी रही। बहरहाल, इस दौरान पांडुलिपियों के चित्रण और अलंकरण की एक अनूठी शैली विकसित हुई। कुल मिलाकर यह कहा जा सकता है कि इस दौर में, अभिजात वर्ग के कुछ लोगों को छोड़कर, पूरे यूरोप में लोग भुखमरी की स्थिति में रह रहे थे। सांस्कृतिक उपलब्धियां कम और छुटपुट थीं। यूरोपीय सभ्यता पड़ोस की बैजंटाइन सभ्यता और इस्लामी सभ्यता की तुलना से बेहद पिछड़ी थी। दरअसल दसवीं सदी के एक अरब भूगोलशास्त्री ने उन्हें 'स्थूल प्रकृति, अप्रिय तौर-तरीके और निम्न बुद्धि वाले लोगों' की संज्ञा दी थी।

दसवीं सदी के बाद से आए खुशहाली और अपेक्षाकृत शांति के दौर ने इस काल के सांस्कृतिक जीवन में परिवर्तन लाया। इस दौर में प्राथमिक शिक्षा का प्रसार हुआ। विश्वविद्यालयों की स्थापना हुई और उनका विस्तार हुआ। क्लासिकी ज्ञान और साथ ही इस्लामी सभ्यता से ज्ञान और दर्शन से क्षेत्र में प्रगति हुई। यह बौद्धिक विकास की दिशा में एक महत्वपूर्ण कदम था जो आधुनिक काल में अपने उत्कर्ष पर पहुंचा। चर्च ने शिक्षा पर अपना एकाधिकार खो दिया। ज्ञान एवं विद्या



मॉड्यूल - 1

मध्यकालीन विश्व

भारत तथा विश्व विभिन्न
युगों में



टिप्पणी

क्रमशः धर्मनिरपेक्ष होती गई। पहले ज्ञान और शिक्षा तर्क-वितर्क और विवके से पूरी तरह कटी थी, अब इस दौर से आलोचनात्मक अध्ययन का एक सिलसिला धीरे-धीरे शुरू हुआ। महिलाएं भी अब शिक्षा पाने लगीं, लेकिन उनकी संख्या बहुत कम थी।



पाठगत प्रश्न 2.2

1. जमींदारों तथा किसानों के बीच के सम्बन्ध को समझाये।
2. खेतीहर मजदूर क्या थे?
3. बताएं कि वक्तव्य सही है या गलत
 1. दसवीं से लेकर 12वीं सदी के दौरान व्यापार में सुधार हुआ और नगरीय जीवन में वृद्धि हुई।
 2. दसवीं सदी के बाद कृषिगत तकनीकों में सुधार का उपज में इजाफा से कोई ज्यादा सरोकार नहीं था।
 3. तेरहवीं सदी के बाद सामंती अर्थव्यवस्था में वृद्धि का रुझान उलट गया।
 4. दसवीं सदी के पहले यूरोप में शिक्षा और कला के विकास के लिए बढ़िया दौर था।

2.3 मध्य काल में अरब सभ्यता

मध्यकाल में अरब में एक शानदार सभ्यता का उदय हुआ। इसके उदय का कारण वहां इस्लाम का जन्म होना था। इसने न सिर्फ पश्चिम एशिया बल्कि यूरोप, अफ्रीका और भारत समेत एशिया के दूसरे हिस्सों को प्रभावित किया। दसअसल, इस्लाम का जन्म इस काल की इतनी महत्वपूर्ण घटना है कि मध्यकालीन विश्व की दास्तान से इस्लाम की कहानी अलग नहीं की जा सकती। आइए, यहां इसके बारे में थोड़ा पढ़ें।

इस्लाम की दास्तान अरब से शुरू होनी चाहिए क्योंकि यहीं उसका जन्म हुआ है अरब रेगिस्तानों का एक प्रायद्वीप है। इस्लाम के उदय से पहले ज्यादातर अरब बद्दू जाति के थे, अर्थात् ऊंट पर घूमने वाले चरवाहे थे। उनकी आजीविका का मुख्य स्रोत पशुपालन और नखलिस्तानों में उगने वाले खजूर थे। शिल्प उत्पादन काफी सीमित था, व्यापार भी धीमा ही था, और शहरीकरण बहुत ही कम।

छठी सदी के उत्तरार्द्ध में लंबी दूरी का व्यापार करने वाले कारवों के रास्तों में परिवर्तन के बाद अरब अर्थव्यवस्था में थोड़ी तेजी आई। अरब के दो पड़ोसी साम्राज्यों - रोमन साम्राज्य और फारसी साम्राज्य के बीच जंग छिड़ी थी। इन जंगों के कारण अरब अफ्रीका और एशिया बीच व्यापार के लिए आने-जाने वाले कारवों का सुरक्षित रास्ता बन गया। इससे कुछ महत्वपूर्ण शहरों के विकास को बढ़ावा मिला। उन्होंने उसका फायदा उठाया। उनमें से सबसे महत्वपूर्ण शहर मक्का था जो कुछ प्रमुख व्यापार मार्गों के संधिस्थल पर था। काबा के कारण मक्का को एक स्थानीय धार्मिक



महत्व हासिल था और इसके कारण भी वह महत्वपूर्ण था। उस समय काबा अरब के विभिन्न कबीलों के लिए एक पूजनीय स्थल था। इस धर्मस्थल पर कुरैश कबीले का नियंत्रण था जो मक्का के आर्थिक जीवन में एक शक्तिशाली भूमिका निभाते थे। इस्लाम के संस्थापक हज़रत मोहम्मद का जन्म करीब 570 ई0 में कुरैश कबीले में हुआ। हज़रत मोहम्मद के माता-पिता का निधन उनके बचपन में ही हो गया। उनकी परवरिश उनके चाचा ने की। बड़े होकर वह एक खुशहाल सौदागर बने। उन्होंने एक धनी विधवा खदीजा के लिए व्यापार किया। बाद में उन्होंने खदीजा से शादी कर ली। करीब 610 ई0 में हज़रत मोहम्मद एक धार्मिक अनुभूति से गुजरे जिसमें माना जाता है कि उन्होंने एक आवाज सुनी जो कह रही थी कि अल्लाह एक है और उसके सिवा कोई भगवान नहीं है। उस समय अरब अनेक देवी-देवताओं की पूजा करते थे और अल्लाह को उनमें से एक, लेकिन उनसे थोड़ा उच्च और शक्तिशाली माना जाता था। हज़रत मोहम्मद के अलौकिक अनुभव के कारण इस बहुईश्वरवाद या अनेक देवी-देवताओं पर आस्था की जगह एकेश्वरवाद ने ले ली। उसके बाद हज़रत मोहम्मद को और भी आकाशीय संदेश आए जो उनके नए धर्म के आधार बने। नया धर्म इस्लाम के नाम से जाना गया और हज़रत मोहम्मद उसके 'पैगंबर-माने गए। शुरू में वह कुरैश के ज्यादा लोगों को नए धर्म में शामिल कराने में सफल नहीं रहे। उनकी पत्नी समेत कुछ ही लोगों ने नया धर्म स्वीकार किया।

इसी बीच उत्तर में एक दूसरे शहर यसरिब के प्रतिनिधियों ने हज़रत मोहम्मद को अपने यहां आने और वहां के विवाद सुलझाने का न्योता दिया। 622 ई0 में हज़रत मोहम्मद अपने अनुयाइयों के साथ यसरिब चले गए। इसे हिजरत कहते हैं। हिजरत के साल को इस्लामी कैलेंडर का पहला साल माना जाता है हज़रत मोहम्मद ने इस शहर का नाम मदीना रखा और वह वहां के शासक बनने में सफल रहे। अब उन्होंने सचेत रूप से इस्लाम धर्म स्वीकार करने वालों को एक राजनीतिक और धार्मिक समुदाय में संगठित करना शुरू किया। मक्का में इस्लाम को फैलाने के लिए वह और उनके अनुयाइयों ने कुरैश के काफिलों पर हमला करना शुरू किया। हज़रत मोहम्मद अंततः 630 ई0 में सफल रहे और कुरैश को परास्त कर मक्का में प्रवेश किया। कुरैश ने नया धर्म स्वीकार कर लिया और इसके बाद से काबा इस्लाम का मुख्य धर्मस्थल बना। मक्का विजय के बाद समूचे अरब के विभिन्न कबीलों ने भी इस्लाम कबूल कर लिया।

European	0	1	2	3	4	5	6	7	8	9
Arabic-Indic	•	١	٢	٣	٤	٥	٦	٧	٨	٩
Eastern Arabic-Indic (Persian and Urdu)	•	١	٢	٣	٤	٥	٦	٧	٨	٩
Devanagari (Hindi)	०	१	२	३	४	५	६	७	८	९
Tamil		௦	௧	௨	௩	௪	௫	௬	௭	௮

चित्र 2.2 : अंक प्रणाली

इस्लाम की शिक्षाएं सीधी-सादी हैं। 'इस्लाम' शब्द का अर्थ है धर्म की अधीनता और पालन, अर्थात् ईश्वर के समक्ष संपूर्ण समर्पण। इसके अनुयाई मुस्लिम या मुसलमान कहलाए। इस्लाम के अनुसार ईश्वर एक है। मुसलमान हज़रत मोहम्मद को आखिरी और महानतम पैगंबर मानते



हैं। वे यहूदियों और ईसाइयों के पैगंबरों को भी मान्यता देते हैं। मुसलमान मानते हैं कि कयामत या महाप्रलय आएगा और नेक तथा अच्छे लोगों को जन्नत में शाश्वत जीवन मिलेगा जबकि दुष्ट और पापी लोगों को जहन्नम की आग में हमेशा के लिए झुलसना होगा। नेक जीवन बिताने के लिए कुरान की हिदायत पर अमल करना होगा जो मुसलमानों का पवित्र ग्रंथ है। कुरान को उन संदेशों का संकलन माना जाता है जो हज़रत मोहम्मद को ईश्वर से मिले थे। इन कदमों में सदाचार और दया-करुणा का जीवन बिताना, निश्चित समय पर नमाज और रोजा जैसे धार्मिक अनुष्ठान करना, हज (मक्का की तीर्थ यात्रा) करना और कुरान का पाठ करना शामिल है। कुरान के अतिरिक्त मुसलमानों को सुन्नत या हज़रत मोहम्मद के वचनों और आदर्शों और हदीस या पैगंबर की शिक्षाओं पर अमल करना होता है। इस्लाम में अल्लाह के बचनों और आदर्शों और हदीस या पैगंबर की शिक्षाओं पर अमल करना होता है। इस्लाम में अल्लाह और इंसान के बीच कोई मध्यस्थ नहीं है। वहां पुरोहित नहीं है। बस धार्मिक विद्वान या आलिम है जो धर्म और धार्मिक कानूनों पर टिप्पणी कर सकते हैं। इस्लाम तमाम लोगों की बराबरी की शिक्षा देता है। उसूलों के मामले में यहूदी और ईसाई धर्म के साथ इस्लाम की बड़ी समानता है।

अब हमारे पास इसकी हल्की-फुल्की समझ बन गई है कि हज़रत मोहम्मद ने इस्लाम धर्म की स्थापना कैसे की और उसकी प्रमुख विशेषताएं क्या क्या हैं। लेकिन अरब के दूर-दराज इलाके में शुरू हुआ यह सीधा-सादा धर्म कैसे एक विश्वव्यापी परिघटना बन गया।

इस्लाम का प्रसार

हज़रत मोहम्मद के निधन के बाद उनके राजनीतिक उत्तराधिकार के बारे में अरबों में कोई स्पष्ट समझ नहीं थी। वास्तव में इस नवजात धार्मिक समुदाय के विखंडन का खतरा पैदा हो गया था। लेकिन हज़रत मोहम्मद के कुछ निकटतम अनुयाइयों ने उनके ससुर अबु बक्र को उनका खलीफा या उत्तराधिकारी चुन कर उसे इस खतरे से उबार लिया। उसके बाद से एक लंबे काल तक खलीफा को तमाम मुसलमानों का सर्वोच्च धार्मिक और राजनीतिक नेता माना जाता रहा। खलीफा बनने के तुरंत बाद अबु बक्र ने उन तमाम अरब कबीलों के खिलाफ सैनिक अभियान शुरू किया जिन्होंने हज़रत मोहम्मद के निधन के बाद उनके उत्तराधिकारी का प्राधिकार माने से इनकार कर दिया था। यह सैनिक अभियान बेहद सफल रहा। इसे इसके बाद उत्तर की दिशा में अरब की सीमाओं को आगे बढ़ाया गया। आश्चर्य की बात है कि उन्हें इन सैनिक अभियानों में बैजंतिया और फारस जैसे शक्तिशाली साम्राज्यों की ओर से बेहद कम प्रतिरोध का सामना करना पड़ा।

अबु बक्र के निधन के बाद उमर खलीफा बने। उमर ने पड़ोस के साम्राज्यों पर हमला करने का सिलसिला जारी रखा। अरब सेना को लगातार सफलता मिलती गई। जल् ही अरबों ने पूरे सीरिया पर और एंतिओक, दमिश्क तथा यरुशलम के प्रमुख शहरों पर कब्जा कर लिया। उन्होंने फारस की सेना की परास्त कर दिया। 651 ई0 तक समूचे फारस पर अरबों का कब्जा हो चुका था। अरब बैजंतिया साम्राज्य से मिस्र छीनने में कामयाब रहे। इसके बाद वे पश्चिम में उत्तरी अफ्रीका की ओर बढ़ें यहां से वे 711 ई0 में स्पेन में घुसें उन्होंने लगभग समूचे स्पेन को जीत लिया। इस तरह एक सदी से कम समय में इस्लाम ने प्राचीन फारस को पूरा और पुराने रोमन जगत का ज्यादातर हिस्सा जीत लिया। इतिहासकारों ने अक्सर अरबों की इस जीत के पीछे के कारणों

पर आश्चर्य जताया है। कुछ मानते हैं कि यह मजहबी जोश और इस्लाम के प्रसार की धुन थी जिसने अरबों को प्रेरित किया। लेकिन अब अधिकाधिक इतिहासकारों की दलील है कि जहां धर्म ने अरबों का एकताबद्ध रखने में भूमिका निभाई, वहीं जिस चीज ने उन्हें रेगिस्तान से निकलकर बारे जाने के लिए वास्तव में प्रेरित किया वह वास्तव में समृद्ध क्षेत्र और माल-ए-गनीमत (यानि युद्धों में लूटी गई दौलत) था। बैजंतिया और फारस जैसे उनके दुश्मनों की कमजोरी ने भी अरबों की मदद की।

उमर के बाद उस्मान खलीफा बने, लेकिन उस्मान मजबूत नेता नहीं थे। उनके अनेक विरोधी भी थे। उनकी हत्या कर दी गई और पैगंबर के चचेरे भाई एवं दामाद अली को खलीफा बनाया गया। लेकिन जल्द ही अली की भी हत्या कर दी गई और उस्मान के समर्थक प्रभुत्वशाली पक्ष बनकर उभरे। उसके बाद से मुसलमानों में दरार हैं अली के अनुयायियों ने एक अलग पंथ बना लिया और शिया कहलाये। बाकी मुसलमान सुन्नी कहलाए। अली की मृत्यु के बाद उमैया परिवार के एक सदस्य ने खिलाफत संभाली उस्मान इसी परिवार के थे। उमैया वंश 950 ई0 तक शासन करता रहा। बैजंतिया साम्राज्य की राजधानी पर जबरदस्त हमले में असफलता के बाद उनकी ताकत कमजोर पड़ गई। उमैया वंश के पतन के बाद अब्बासियों ने सत्ता संभाली। जहां उमैया ने अपनी ताकत सीरिया में केंद्रित की, अब्बासियों ने अपनी राजधानी बदलकर फारसी राजधानी के पास इराक में बगदाद को बनाया। फारसी क्षेत्र में राजधानी के स्थानान्तरण के साथ ही अब्बासी शासन में फारसी तत्वों को प्रमुखता मिली। इस शासन के दौरान शुरुआती इस्लाम के समता और भाईचारे के उसूलों की समाप्ति हो गई। उसकी जगह निरंकुश राजशाही ने ले ली। उनके भव्य दरबार में बड़ा तामझाम था। दरबार की यह शानशौकत और कायदे-कानून फारस की परंपराओं से उधार लिए गए थे। अब्बासी शिक्षा और साहित्य के बड़े संरक्षक थे। 10वीं सदी में अब्बासी सत्ता कमजोर पड़ने लगी। इसके बाद विकेंद्रीकरण का एक विस्तृत दौर रहा। मंगोलो ने 1258 में बगदाद को नष्ट कर दिया। अराजकता का यह दौर तब तक जारी रहा जब तक सल्जुक तुर्कों ने बगदाद पर कब्जा नहीं कर लिया। इसने मुस्लिम साम्राज्य पर अरब शासन समाप्त कर दिया। बाद की सदियों में इस्लामी जगत पर तुर्कों का दबदबा रहा।

हमने इस्लामी साम्राज्य के विकास क्रम को रेखांकित किया है कि कैसे यह कुछ एक लोगों की आस्था से विकसित होते हुए एक विशाल साम्राज्य की स्थापना तक पहुंचा। कैसे इस विकास ने लोगों के सामाजिक व सांस्कृतिक जीवन को प्रभावित किया।

2.10 इस्लामी सभ्यता की सांस्कृतिक और बौद्धिक उपलब्धियां

यह कहा जाता है कि हज़रत मोहम्मद के समय से लेकर करीब 1500 ई0 तक इस्लामी संस्कृति और समाज उल्लेखनीय रूप से सर्वदेशीय और गतिशील रहे। वे विभिन्न संस्कृतियों के संपर्क में आए और उनकी विशेषताओं को ग्रहण किया। इस्लामी संस्कृति ने उनके आदर्श अपनाकर खुद को समृद्ध किया। इस काल में इस्लामी संस्कृति दूसरे धर्मों के प्रति उल्लेखनीय रूप से सहिष्णु थी। उसने अपने सामाजिक ढांचे में और यहा तक कि प्रशासन में भी यहूदियों और ईसाइयों को जगह दी। उन्होंने यहूदी और ईसाई कवियों को भी संरक्षण दिया।

धर्म के क्षेत्र में मुख्यतः दो किस्म के लोग थे - उलेमा और सूफी। उलेमा विद्वान लोग थे और धर्म तथा धार्मिक कानूनों के तमाम पहलुओं पर सलाह देते थे। वे आमतौर पर परंपरा का पालन

मॉड्यूल - 1

भारत तथा विश्व विभिन्न
युगों में



टिप्पणी




करते थे। सूफी धार्मिक कानूनों के तमाम पहलुओं पर सलाह देते थे। वे आमतौर पर परंपरा का पालन करते थे। सूफी धार्मिक रहस्यवादी थे जो मुख्यतः ध्यान और हाल (आह्वद पर जोर देते थे। सूफी आमतौर पर लोगों की जिन्दगी को गहराई से छूने में सफल रहते थे)

खासकर अब्बासी शासनकाल में इस्लामी में इस्लामी विद्या की विभिन्न शाखाओं में उत्कर्ष पर पहुंच गई थी। दर्शन उनमें से एक था इस्लामी दर्शन पुराने यूनानी दर्शन के अध्ययन पर आधारित था। बुद्धिवाद और विवेकशीलता में यकीन रखने वाले मुस्लिम दार्शनिकों के एक तबके ने यूनानी दर्शन को आगे बढ़ाया। ये दार्शनिक दर्शन के क्षेत्र में चिंतन-मनन के अलावा प्राकृतिक विज्ञान के अध्ययन में भी अग्रणी थे। उन्होंने खगोलशास्त्र और चिकित्सा के क्षेत्र में खासा काम किया। उनका ज्योतिषशास्त्र खगोलीय गणना पर आधारित था। चिकित्साशास्त्र के क्षेत्र में उन्होंने यूनानियों के लेखों का न सिर्फ अध्ययन किया बल्कि उसे बहुत आगे तक ले गए। पश्चिम में अबिसीना के नाम से मशहूर इब्नसीना ने तपेदिक की संक्रामक प्रकृति की खोज की। उन्होंने स्नायुतंत्र की अनेक बीमारियों का जिक्र किया। पश्चिम में राजेज के नाम से मशहूर अल-राजी मध्यकालीन विश्व के महानतम नैदानिक चिकित्सक (क्लिनिकल फिजिशियन) थे। उन्होंने खसरा और चेचक में फर्क खोजा। दूसरे इस्लामी चिकित्सकों ने आमाशय के कैंसर का निदान किया, जहर की काट खोजी और आंख की बीमारियों के इलाज में उल्लेखनीय योगदान किया। मुस्लिम समाज की एक रोचक व्यवस्था यह थी कि अस्पताल की स्थापना और संगठन में वे दूसरी तमाम मध्यकालीन संस्कृतियों से आगे थे। फारस, सीरिया और मिस्र के महत्वपूर्ण शहरों में आधुनिक पद्धति पर संगठित कम से कम 34 अस्पताल थे।

उन्होंने प्रकाश-विज्ञान, रसायनशास्त्र और गणित में भी बहुत उपलब्धियां हासिल कीं। इस्लामी भौतिकशास्त्रियों ने प्रकाश - विज्ञान की नींव रखी। प्रकाश की गति, प्रेक्षण और प्रवर्तन के बारे में अनेक महत्वपूर्ण निष्कर्ष निकाले। रसायनशास्त्र क्षेत्र में अन्य चीजों के अलावा, सोडा के कार्बोनेट, फिटकरी, शोरा, नमक के तेजाब, नाइट्रिक अम्ल और सिल्वर नाइट्रेट जैसे अनेक यौगिकों और रसायनों की खोज के लिए हम उनके आभारी हैं। गणित के क्षेत्र में इस्लामी विद्वानों की महानतम उपलब्धि यूनानियों के रेखागणित तथा भारतीयों की अंक प्रणाली को एक जगह करना है। वास्तव में भारतीय अंक प्रणाली का इस्तेमाल इतने व्यापक रूप में फैला कि पश्चिम ने उन्हें 'अरब अंक' का नाम दे दिया। इस तरह उस समय मौजूद विद्या का संश्लेषण कर अरबों ने अंकगणित, रेखागणित और त्रिकोणमिति के क्षेत्र में महान प्रगति की।

अरब सभ्यता अपने साहित्य, खासकर कविता के लिए भी मशहूर हुई। उमर खैयाम की रुबाइयां इसकी एक मिसाल है जिसे आज भी याद किया जाता है अन्य क्षेत्रों की तरह इस्लामी कला भी बैजंतिया, ईरानी इत्यादि विभिन्न शैलियों का सुंदर और शानदार संश्लेषण है। इस्लामी कला में वास्तुशास्त्र सबसे महत्वपूर्ण है। इस्लामी वास्तुशास्त्र के उदाहरणों में मस्जिद, महल, स्कूल, पुस्तकालय, अस्पताल इत्यादि हैं। इनकी मुख्य विशेषताओं में गुंबद, मीनार, महाराब इत्यादि शामिल हैं।

संक्षेप में यह कहा जा सकता है कि ऐसे समय जब पश्चिम बहुत पिछड़ा था, इस्लामी सभ्यता बौद्धिक और कलात्मक स्तर पर अपनी बुलंदियों पर थी। एक विशाल साम्राज्य की स्थापना ने अरबों को विविध संस्कृतियों के संपर्क में लाया। इसने अरब, फारसी, तुर्क, भारतीय और अफ्रीकी जैसे विविध और भिन्न समुदायों को एक साथ लाने और विविध तत्वों वाले एक शानदार समाज के निर्माण में मदद की। इसने अपने पीछ मौलिक खोजों और उपलब्धियों की एक शानदार विरासत छोड़ दी।



पाठगत प्रश्न 2.3

निम्नलिखित प्रश्नों के उत्तर दीजिए।

1. हज़रत मोहम्मद और उनके अनुयाइयों के मक्का छोड़ कर मदीना जाने को क्या कहते हैं?
2. पैगम्बर मोहम्मद के निधन के बाद किन को पहला खलीफा बनाया गया?
3. किसने तपेदिक की संक्रामक प्रकृति की खोज की?
4. किस चिकित्सक ने खसरा और चेचक के बीच फर्क खोजा?



क्रियाकलाप 2.2

सोचिये ऐसी 5 इमारतों जो आपने देखी हो या फिर किताब में पढ़ी हों जो कि अरबों की कलाकृति दर्शाती हो। यह इमारतें भारत में हों या भारत से बाहर हों उनके बारेमें लिखिये। इन इमारतों की क्या खास बात थी। ये कहाँ पर हैं और आप के क्या विचार हैं। इनको संरक्षित करने के उपाय बतायें।

2.4 मध्यकालीन भारतीय सभ्यता

पिछले पाठ में हमने, गुप्त साम्राज्य और हर्षवर्धन के शासनकाल के बारे में पढ़ा था। उसके बाद आठवीं और दसवीं सदी के बीच राजनीतिक विकेन्द्रीकरण का एक लंबा दौर रहा। इस दौरान अनेक राज्यों ने वर्चस्व के लिए संघर्ष किया। उत्तर भारत में पाल, परिहार और राष्ट्रकुल के तीन प्रमुख राज्य थे। चौहान परमारों इत्यादि के राजपूत वंशों ने छोटे-छोटे राज्य और जागीरें स्थापित की। दक्षिण में देश के प्रायद्वीप हिस्से में चोल वंश का प्रभुत्व था। राजनीतिक एकाधिकार के विखंडन की यह स्थिति महमूद गजनी जैसे आक्रमणकारी के लिए बेहद उपयुक्त थी। पश्चिम और मध्य एशिया अनेक विजय के बाद महमूद ने भारत की तरफ रुख किया। भारत पर उसके आक्रमणों की शुरुआत सितंबर 1000 ई0 में हुई इसके बाद उसने पंजाब, कश्मीर और पूर्वी राजस्थान और फिर गंगा के उर्वर मैदानी इलाकों पर हमले किए। बहरहाल महमूद की दिलचस्पी भारत पर शासन करने में नहीं थी।

2.4.1 राजनीतिक क्रम

महमूद के हमलों के बाद तुर्क आए। तेरहवीं सदी तक तुर्कों ने उत्तर भारत के ज्यादातर हिस्सों पर अपना शासन कायम कर लिया था। उन्होंने दिल्ली को राजधानी बना कर शासन किया। वे सुल्तान नाम से जाने जाते थे। उनका साम्राज्य दिल्ली सल्तनत कहलाया। खिलजी और तुगलक जैसे ताकतवर राजवंश एक-एक कर आए। उनमें से ज्यादातर शासकों को मंगोलों के हमलों का सामना करना पड़ा उन्होंने इस स्थिति से निबटने के लिए विभिन्न कदम उठाए। इस बीच दक्षिण में विजयनगर और बहमनी के दो शक्तिशाली राज्य राजनीतिक वर्चस्व स्थापित करने के लिए लगातार एक-दूसरे से होड़ कर रहे थे।





सोलहवीं सदी की शुरुआत में मुगलों के आगमन ने भारतीय इतिहास में एक नए युग की शुरुआत की। राजनीतिक स्तर पर इतने बड़े पैमाने पर एक अखिल भारतीय साम्राज्य का सुदृढ़ीकरण हुआ जो इससे पहले एक लंबे अरसे से नहीं देखा गया था। राजनीतिक एकीकरण और एक लंबे अरसे तक शांति तथा स्थिरता से आर्थिक प्रगति और खुशहाली आई। सामाजिक और सांस्कृतिक स्तर पर सामाजिक जीवन में, धार्मिक क्रिया-कलापों और आस्थाओं में और परस्पर सहिष्णुता तथा सौहार्दपूर्ण सहअस्तित्व पर आधारित कला की विभिन्न विधाओं में यह संश्लेषण का दौर था।

दिल्ली सल्तनत और मुगल साम्राज्य जैसे केन्द्रीकृत साम्राज्यों के समानांतर अनेक छोटे-छोटे क्षेत्रीय और प्रांतीय स्वतंत्र शासक वंश भी रहे। इनमें बंगाल का इल्यूस शाही और हुसैन शाही वंश, असम के अहोम, उड़ीसा के गजपति वंश, राजस्थान के मेवाड़ और मारवाड़ वंश और जौनपुर के शर्की वंश शामिल हैं। इन स्वतंत्र वंशों के शासनकाल में क्षेत्रीय एवं उपक्षेत्रीय अस्मिताओं के साथ यहां की भाषा, साहित्य और संस्कृति का विकास हुआ।

2.4.2 राजनीतिक संस्थाएं

तुर्कों और मुगलों के आगमन से संप्रभुता और शासन के नए विचार आए। सर्वप्रथम राजव्यवस्था की इस्लामी परिकल्पना में राजशाही के लिए स्पष्ट रूप से कोई वैधानिक स्थान नहीं है क्योंकि इस्लामी राजव्यवस्था बराबरी पर आधारित है। लेकिन उमैया और अब्बासी खिलाफत (इनके बारे में हम पिछले खंडों में पढ़ चुके हैं) और पश्चिम एशिया में सत्ता का बंटवारा सुलतान और ताकतवर तुर्क सरदारों या कुलानों के बीच होता था। लेकिन बल्बन के शासनकाल में सुलतान का रुतबा इतना ऊंचा हुआ कि वह राज्य और शासन के तमाम मामलों में निरंकुश अधिकारी बन गया। तुर्क कुलीनों की ताकत में खासी कमी की गई। मुगलों ने राजा की ताकत और रुतबे को अभूतपूर्व बुलंदियों पर पहुंचा दिया।

दिल्ली के सुलतानों और मुगलों ने प्रशासनिक व्यवस्था में कुछ नई चीजे जोड़ीं दिल्ली सल्तनत में सैनिक कमांडरों को 'इकता' दिया जाता था। इकता क्षेत्रीय इकाई है। लेकिन इकता धारकों को जमीन का मालिकाना हक नहीं सौंपा जाता था। अपने क्षेत्र के राजस्व पर उनका नियंत्रण था। यह राजस्व इकतेदार की अपनी जरूरत और उसके सैनिकों की जरूरतें पूरी करने के लिए था। उससे अपेक्षा की जाती थी कि सुलतान जब भी आदेश करेगा, वह अपने सैनिकों से उसे सैन्य सहायता देगा। बहरहाल, पहले से मौजूद जमीन के नियंत्रण का ढांचा और गांव के पदानुक्रम में कुल मिलाकर कोई फर्क नहीं पड़ा।

मुगलों की प्रणाली ज्यादा व्यापक थी। राजस्व और भूमि लगान पर उनका नियंत्रण ज्यादा गहरा था जो गांव के स्तर तक जाता था। मुगलों ने मनसबदार बहाल किए जो सैन्य और नागरिक जिम्मेदारियां निभाता था। मनसब वास्तव में ओहदा या रुतबा होता था जो अधिकारी की योग्यता और उसके अधीन सैनिकों की संख्या के आधार पर तय होता था। यह इकता से मिलता-जुलता था। सिवा इसके कि इकता में प्रशासनिक जिम्मेदारी भी सम्मिलित होती थी लेकिन जागीर में नहीं। मुगलशाही व्यवस्था मनसबदारी और जागीरदारी प्रणाली के निर्बाध कामकाज पर आधारित थी।



2.4.3 अर्थव्यवस्था

दिल्ली सल्तनत और साथ ही मुगल साम्राज्य किसानों के कृषिगत उत्पादन के अधिशेष था जिसकी वसूली राजस्व के रूप में की जाती थी। मुगल साम्राज्य में, खासकर अकबर के शासनकाल में राजस्व वसूली की पद्धति में दूरगामी परिवर्तन किए गए। अब राज्य और किसान या जागीरदारों जैसे भूस्वामी वर्ग के साथ कोई मनमाना संबंध नहीं रहा। जमीन की अब पैमाइश की गई और उसके रकबे के मुताबिक भू-राजस्व निर्धारित किया गया। जमीन की उर्वरता का भी हिसाब रखा गया। उसके बाद बाजार की तत्कालीन कीमत के आधार पर उत्पादन में राज्य के हिस्से का नकद-मूल्य आंका गया। इसी अनुरूप नकद के रूप में राजस्व तय किया गया। यह कृषि के वाणिज्यकरण का दौर था और राज्य नकदी फसल को बढ़ावा देता था। राज्य ने उन इलाकों में भी खेती को बढ़ावा दिया जहां उस वक्त तक खेती नहीं होती थी या जहां जंगल थे। उसने उद्यमी किसानों को प्रोत्साहन दिए। राज्य ने फसल नष्ट होने पर कर्ज दिए और राजस्व वसूली में राहत दी।

गुप्त वंश के बाद व्यापार और वाणिज्य में बहुत गिरावट आई थी। इसमें भी सुधार हुआ। एक लंबे समय तक गिरावट सहने के बाद शहरी केन्द्र फले-फुले। इस नए शहरीकरण के कारण तेरहवीं और चौदहवीं सदी में व्यापार में इजाफा हुआ। इन शहरी केन्द्रों को जोड़ने वाला सड़कों का एक बड़ा जाल अस्तित्व में आया। इसने व्यापार में मदद की। दिल्ली, आगरा, लाहौर, अहमदाबाद, सूरत और कैंबे जैसे शहरों का महत्व बढ़ा पंजाब से पश्चिम और मध्य एशिया के बाजारों में माल भेजे जाते थे। मुगलों ने जो राजनीतिक स्थिरता और अपेक्षाकृत शांति का वातावरण कायम किया था, उससे साम्राज्य के किन्हीं दो शहरों के बीच का स्तर ऊंचा था और उसमें ईमानदारी बरती जाती थी। सेठ, बोहरा और मोदी लंबी दूरी का व्यापार करते थे जो खासकर खाद्य पदार्थों का व्यापार करते थे। सराफ या श्राफ मुद्रा बदलने वाले थे और हुंडियां जारी करते थे। हुंडी एक साख पत्र थी जिसकी अदायगी बाद में एक तय जगह पर की जा सकती थी। इसने देश के एक हिस्से से दूसरे हिस्से तक मालों को लाने-ले जाने में मदद की क्योंकि इसने दूर के इलाकों में मुद्रा का संचलन आसान बना दिया।

2.4.4 सांस्कृतिक और धार्मिक जीवन

धर्म और संस्कृति के क्षेत्र में मध्यकाल में परंपराएं आपस में बहुत घुली-मिलीं। धर्म के क्षेत्र में भक्ति और सूफी आंदोलन इसकी मिसालें हैं भक्ति आंदोलन ने व्यक्तिगत उपासना और भक्ति से भगवान के साथ आत्मसात होने पर जोर दिया। यह आम लोगों की राजमर्मा जिंदगी से जुड़ा। इसने कर्मकाण्डों और बलि की जगह शुद्धता और भक्ति पर जोर दिया। इसने जाति व्यवस्था और ब्राह्मणों के एकाधिकार पर सवालिया निशान लगाए। रामानंद, कबीर, रविदास, मीराबाई, गुरु नानक, तुकाराम, और चैतन्य जैसे भक्ति आंदोलन के संतों ने जनमानस पर गहरा प्रभाव डाला जो आज भी जारी है। इनमें से कई सन्त ऐसे थे जिनके बड़ी संख्या में भक्त बने। उदाहरण के तौर पर गुरु नानक का पंजाब के लोगों पर गहरा असर पड़ा। उनके भक्तों का एक अलग पंथ बन गया जो सिक्ख धर्म कहलाया और इस पंथ को मानने वाले लोगों को सिक्ख कहा जाने लगा। इसी तरह सूफियों ने भी अकीदत और प्यार पर जोर दिया। उन्होंने सहिष्णुता और करुणा पर जोर दिया। सूफी, खासकर चिश्ती सिलसिले के सूफी राज-पाट, पार्थिव और भौतिक चीजों

मॉड्यूल - 1

मध्यकालीन विश्व

भारत तथा विश्व विभिन्न
युगों में



टिप्पणी

से अलग-थलग रह। उन्होंने बेहद सादी जिंदगी बिताई और आमजन के दुखों और चिंताओं में भागीदारी निभाई। नतीजतन आम लोगों, हिन्दू-मुसलमान दोनों पर उनका जबर्दस्त प्रभाव था। सूफी और भक्ति आंदोलन के बीच बहुत संपर्क रहा। दोनों ने दार्शनिक विचारों का खूब आदान-प्रदान किया। वास्तव में दोनों परंपराओं ने हिन्दुओं और मुसलमानों के बीच सेतु का काम किया।



चित्र 2.2 : गुरु नानकदेव

भाषा, साहित्य, कला, वास्तुकला, संगीत और नृत्य पर भी विभिन्न परंपराओं के संश्लेषण की इस प्रक्रिया का प्रभाव पड़ा जहां फारसी और संस्कृत जैसी क्लासिकी भाषा फली-फूलीं इस काल का उल्लेखनीय विकास क्षेत्रीय भाषा का आगे बढ़ना रहा। अब हिन्दी, बंगाली, राजस्थानी, उड़िया और गुजराती जैसी अनेक क्षेत्रीय भाषाओं में परिपक्वता आई। साहित्यिक कृतियों में उनका इस्तेमाल होने लगा। तुलसीदास का रामचरित मानस, मलिक मोहम्मद जायसी का पद्मावत बंगाली में अलाल की रचना, मराठी में एकनाथ और तुका राम की रचनाएं इसी काल में लोकप्रिय हुईं।



क्रियाकलाप 2.3

पता लगायें कि क्या कोई भक्ति और सूफी संत आपके शहर में पास पड़ोस में रहते हैं। उनके बारे में ज्यादा जानकारी हासिल करें। आपने क्या देखा इसको 80-100 शब्दों में लिखें।

तीन तस्वीरें भक्ति और सूफी संत की जमा करें। उनकी तथा उनके उपदेशों को जाने। उनमें क्या समानता या असमानता थी। उनको दर्शाते हुए कुछ पंक्तियां लिखें। अपने विचारों को अपने मित्रों और परिवार के सदस्यों से बात करें।

मध्यकाल में कला और वास्तुकला भी फली-फूली। मुगलों के काल में शाही कारखानों में तस्वीरें तैयार की जाने लगी। चित्रकारों को शाही खजाने से तनखाह और वजीफे मिलते थे। चित्रकारी

की मुगल शैली में ईरानी और भारतीय शैलियों को पूरी तरह आत्मसात किया गया है। यह कुछ हद तक इस कारण भी हुआ है कि इस शैली के चित्रकारों ने राजपूताना, गुजरात, मालवा इत्यादि उन परंपराओं के तत्वों को शामिल किया जिससे वे आते थे। दासवन्त, मुकुन्द और केशव प्रसिद्ध चित्रकारों में से थे। अब्दुल समद और सैयद अली जैसे ईरानी उस्तादों की निगरानी ने ईरानी-शैली का समावेश कराया। पाण्डुलिपियों वाले अलंकरण मुगल चित्रकारी की एक अन्य उत्कृष्ट उपलब्धि थी।

मध्यकालीन भारत में सांस्कृतिक जीवन का एक अन्य मजेदार पहलू हिन्द-इस्लामी वास्तुकला में उजागर होता है। इसमें भारतीय संसाधनों, विशेषज्ञता, प्रतीकों, डिजाइनों को इस्लामी, मुख्यतः ईरानी शैली में आत्मसात किया गया। महराब और गुम्बद जैसी विशेषताओं को घण्टों, स्वास्तिक, कमल और कलश जैसे हिन्दू प्रतीकों के साथ जोड़ा गया। कुतुब मीनार, अलाई दरवाजा और गियासुद्दीन तुगलक के मकबरे जैसे तुगलककालीन विभिन्न स्मारक दिल्ली सल्तनत के काल की वास्तुकला के शानदार उदाहरण हैं। मुगल काल के स्मारकों में हिन्द-इस्लामी शैली के आत्मसात करने की प्रक्रिया ज्यादा गहरी है। पांच महल, बीरबल का महल और इबादतखाना जैसे फतेहपुर सीकरी के स्मारक, दिल्ली में हुमायूँका मकबरा, सिकन्दरा में अकबर का मकबरा, आगरा का इत्मातुद्दौला का मकबरा और बेशक ताजमहल मुगल वास्तुकला की शानदार मिसालें हैं।



चित्र 2.3 कुतुबमीनार

मॉड्यूल - 1

भारत तथा विश्व विभिन्न
युगों में



टिप्पणी

मॉड्यूल - 1

मध्यकालीन विश्व

भारत तथा विश्व विभिन्न
युगों में



टिप्पणी

मध्यकालीन भारत के ज्यादातर राजाओं ने संगीत को संरक्षण दिया। गायन एवं वाद्य संगीत की भारतीय प्रणाली का संपर्क संगीत की अरब, ईरानी और मध्य एशियाई परंपराओं के साथ हुआ। नए राग रचे गए। भक्ति और सूफी परंपराओं ने भी भक्ति संगीत की नई शैली को गति दी।

इस तरह सुस्पष्ट राजनीतिक, आर्थिक और सांस्कृतिक जीवन के साथ भारतीय इतिहास का मध्यकाल प्राचीन काल के बाद का एक और महत्वपूर्ण एवं शानदार दौर था।



पाठगत प्रश्न 2.4

1. कारण देकर बताये मक्का को धार्मिक प्रसिद्ध कैसे मिली?
2. 5 ऐसे चीजें बतायें जिसमें कि अरब सभ्यता का प्रभाव प्रदर्शित होता हो।

खाली स्थानों को भरें।

1. दक्षिण में वंश का भारत के प्रायद्वीप क्षेत्र के ज्यादातर हिस्से पर नियंत्रण था।
2. मुगलशाही व्यवस्था और प्रणाली के निर्बाध कामकाज पर आधारित थी।
3. एक विशेष किस्म के व्यापारी थे जो खासकर खाद्य पदार्थों का व्यापार करते थे।
4. भक्ति आंदोलन ने व्यक्तिगत और से भगवान के साथ आत्मसात होने पर जोर दिया।



आपने क्या सीखा

- मध्यकाल को एक अंधकारमय काल नहीं कहा जा सकता। क्योंकि इस दौरान विश्व के अनेक हिस्सों में जीवन के विभिन्न क्षेत्रों में महत्वपूर्ण विकास हुआ।
- मध्यकाल में यूरोप के समाज में सर्वाधिक महत्वपूर्ण संस्था सामंतवाद थी।
- सामंती व्यवस्था में राजनीति एकाधिकार का एक क्रमिक संगठन होता था।
- आर्थिक रूप से सामंतवाद की विशेषता भूदासता और उत्पादन की मेनर प्रणाली थी।
- सामंती व्यवस्था स्थिर नहीं थी। यह खुशहाली और संकट के सिलसिला से गुजरी।
- यूरोप में दसवीं सदी से पहले के दौर में सांस्कृतिक उपलब्धियों का स्तर बहुत निम्न था। दसवीं सदी के बाद खुशहाली के दौर के आने के बाद सांस्कृतिक जीवन में सुधार आया। विद्या और बौद्धिक विकास फलने-फूलने लगा।
- इस्लाम एक नया धर्म था जिसे मोहम्मद ने सातवीं सदी में शुरू किया। इसके नियम आसान हैं।
- इस्लाम दुनिया के एक बड़े हिस्से में फैला।

- करीब 1500 ई0 तक इस्लामी संस्कृति और समाज बहुत हद तक सर्वदेशीय और गतिशील थे। यह सांस्कृतिक और वैज्ञानिक विकास की बुलंदियों का साक्षी बना।
- तुर्कों और मुगलों के आगमन से भारत में संप्रभुता और शासन के नए विचार आए। इकता प्रणाली जागीरदारी तथा मनसबदारी प्रणालियां मुख्य प्रशासनिक ईकाइयाँ थीं।
- भारत में मध्यकाल आर्थिक विकास का दौर था।
- मध्यकालीन भारत के सांस्कृतिक और सामाजिक जीवन में विभिन्न परंपराओं का अनूठा संश्लेषण हुआ।



पाठान्त प्रश्न

1. चर्चा करें कि क्यों मध्यकाल एक उल्लेखनीय काल है जिसका अध्ययन मानव समाज के क्रम विकास को समझने के लिए जरूरी है।
2. रोमन साम्राज्य के पतन के बाद पश्चिमी यूरोप के राजनीतिक और आर्थिक जीवन में होने वाली तब्दीलियों की चर्चा करें।
3. इस्लाम की प्रमुख शिक्षाओं की चर्चा करें।
4. मध्यकालीन भारतीय अर्थव्यवस्था की मुख्य विशेषताओं की समीक्षा करें।
5. व्याख्या करें कि मध्यकालीन भारतीय संस्कृति परंपराओं के एक सामंजस्यपूर्ण संश्लेषण का प्रतिनिधित्व करती है।



पाठगत प्रश्नों के उत्तर

2.1

1. फीफ
2. भूदास
3. मेनर
4. डीमेन

2.2

1. सही
2. गलत
3. सही
4. गलत

2.3

1. हिजरत
2. अबु बक्र
3. इब्नसीना
4. अल राजी

2.4

1. चोल
2. जागीरदारी, मनसबदारी
3. बंजारा
4. भक्ति

मॉड्यूल - 1

भारत तथा विश्व विभिन्न युगों में



टिप्पणी